

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

అభిరామవరగురుభిః అనుగృహీతా

॥ నక్షత్రమాలికా ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజమహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః  
శ్రీమతే రామానుజాయ నమః

## ॥ నక్షత్రమాలికా ॥

అస్మాసు వత్సలతయా కృపయా చ భూయః  
స్వేచ్ఛావతీర్ణమివ సౌమ్యవరం మునీంద్రం।  
ఆచార్యపౌత్రమభిరామవరాభిధానం  
అస్మద్గురుం పరమకారుణికం నమామి॥

శ్రీమాన్ పరాంకుశమునిర్జీయాత్ యజ్జ్ఞానముద్రయా।  
నేంద్రియాశ్వయుజో నృణాం నిత్యం విషయవీధయః॥ 1 ॥

యదురసి భరణీయా స్రగ్వీకసితవకుళానధా।  
స జయతి మహిమా నాథో మురరిపుపదసక్తో నః॥ 2 ॥

నంతానంతాంఘ్రినలినయుగ్మే  
కర్తా లోకార్తికబలనానాం।  
భద్రాయ ద్రావిడనిగమానాం  
ద్రష్టా పుష్టాయ వకుళభృత్యాస్యత్॥ 3 ॥

స్యాదేవ సా మే ఫణితిశ్శతారేః  
యయోదితోచ్చైః సరణీర్జనానాం।  
ఆరోహణీ నాప్యవరోహణీ హి  
వేదోదితా తు ద్వయమభ్యుపైతి॥ 4 ॥

తిలకమాహా న కాచిదపి శ్రుతౌ  
త్రిజగతామృగశిర్షసముత్థితా।  
స్ఫుటతరం వకుళాభరణీయవాక్  
పురుషమాదిమశేషపదైరపి॥ 5 ॥

పిత్రాదిస్సకలవిధోఽపి బంధువర్గః  
 యస్యాసీత్సరసిజవాసినీసహాయః |  
 ఆవిస్సుస్థ్విరనకరుణారసావసేకైః  
 ఆర్ద్రా మే వకుళభృతః కటాక్షపాతాః || 6 ||

తామాశ్రయామి కరుణాం వకుళాభిరామాం  
 యాసౌ పునర్వసుమతీవలయేవతీర్ణా |  
 ప్రజ్ఞాదృశోన్మిషితయా ప్రథితానుభావా  
 జ్యోతిః పరం యదనిదం తదిదం చకార || 7 ||

రచితవతి రమాయాః నాయకస్యాంఘ్రిపుష్య-  
 త్ప్రణయరససుధాబ్ధిస్రోతసి సైవరగాహం |  
 ప్రభవతి కలిఘర్మప్రావృషేణ్యాంబువాహే  
 వకుళధరమునింద్రే తాపవార్తా కథం నః || 8 ||

నమజ్జనస్య చిత్తభిత్తిభక్తిచిత్రతూలికా  
 భవాహివీర్యభంజనే నరేంద్రమంత్రయంత్రణా |  
 ప్రపన్నలోకకైరవప్రసన్నచారుచంద్రికా  
 శరారిహస్తముద్రికా హారాద్ధునోతు మే తమః || 9 ||

మనస్స్ఫటికదర్పణప్రతిఫలత్పరబ్రహ్మణః  
 ప్రదర్శనమివాచరన్ ప్రథితబోధముద్రాంకితః |  
 సతామభయశంసితా భవభయాభితప్తా త్మనాం  
 అఘాని శమయేత నః శరరిపోరవామః కరః || 10 ||

రమయతు శతశత్రురతుస్సన్నతాచారయుక్తైర్జనైః  
 అవనతపదపద్మయుగ్మోఽనుకంపామృతాంభోనిధిః |  
 బహువిధకృతపూర్వఫల్గున్యగాచారచింతాకులం  
 హృదయమసదృశాత్మపాదారవిందానుషంగాన్మమ || 11 ||

మగ్నం మానస మా స్మ భూశ్శతరిపో రవ్యాజసిద్ధా దయా  
 నౌకా కాచన నావికోఽపి స పునః సంతారకగ్రామణీః |  
 ఏతేనోత్తరఫల్గునీరసపరిక్లిష్టో పభోగోర్మికం  
 దుఃఖావర్తదురంతపారగమనం సంసారవారాకరం || 12 ||

రత్న దీపికాయ మానహస్తముద్రికాకృతత్రయీగిరీంద్ర-  
 కందరాంతరాలగాఢరూఢరూఢిమన్నిధానసూచనేన |  
 ద్రావిడాగమోపగీతిమూలసేకశితవీతనిద్రపత్ర-  
 దివ్యతింత్రిణీసమీపగేన నాథవానహం పరాంకుశేన || 13 ||

నత్యా న త్యాగకారీ క్షణమపి చిదచిత్రాయకామేయకామే  
 ఛందశ్చందస్వరూపే మహసి కమలయా భాసమానేఽసమానే |  
 శ్రేయః శ్రేయస్విసంఘైః పరిచయసురభిః కైసరాణాం సరాణాం  
 పాతాత్పాతాదభవాబ్ధౌ శతరిపురిహా నో వీక్షణేన క్షణేన || 14 ||

న ప్రపత్తివర్తనః ప్రవర్తనాపదానవాసనానుసారి-  
 నవ్యపేతసర్వదాజలాశయాన్వయం కథం సమం సరోజం |  
 స్వాతికామియోగిబృందచిత్తపద్మబద్ధసౌహృదానురక్త-  
 రూపయోశ్శతారిపాదయోర్యుగేన సన్నతార్తిభంజనేన || 15 ||

నత్యా యాం కుసుమాయుధేషుధిరుచివ్యాఘాతమాతన్వతీ  
 శేముష్యా మహతామహాయ తరుణీజంఘాసు జంగాలతా |  
 విస్తీర్ణచ్ఛవిశాఖయా శతరిపో ర్వృత్తానుపూర్వీజుషా  
 జంఘాకల్పతరుశ్రియా సురభితం చింతావనం మామకం || 16 ||

కనదవయవలోలశోభాభిధానాపగాస్రోతసః  
 సముదితగురుబుద్బుదాకారసందేహసందాయినోః |  
 కకుదధిగతమిత్రభావం స్వభావాద్యుగం జానునోః  
 మమ హృది శతవైరినామ్నో మునీంద్రస్య సందీవ్యతు || 17 ||

తులాసరణిసీమని ప్రథితరూపయా హస్తినాం  
 కరేణ కరభేణ వా కదలికాప్రకాండేన వా |  
 తథోపరి చ పశ్యతాం నయనబంధనజ్యేష్ఠయా  
 చమత్కృతిమతీ మతిశ్శరరిపూరులక్ష్యా మమ || 18 ||

మహాః ప్రరోహమంజరీమనోజ్ఞరత్నమేఖలా-  
 కలాపపుష్పితా కటితటిపటి శరద్విషః |  
 ఉరస్స్రవత్ప్రభారురీనిపాతనిమ్ననాభికా-  
 ౨వతోత్థఫేనమండలీవితర్కమూలమేవ నః || 19 ||

నయనసుభగనాభీముద్దిశంతీ శతారేః  
 సర ఇతి పరిభాషా ధౌకతే సార్థకత్వం |  
 సతతమితరథా నః సంహతా నేత్రమీనాః  
 కథమిహ విహరేయుః కౌతుకోద్రేకయుక్తాః || 20 ||

తాం మధ్యదేశసుషమామవలోకయామి  
 రోమావలిత్రివలికారుచిరాం శతారేః |  
 రేఖోత్తరా యదుపమామధికాభిలాషా  
 ధౌకేత వా యది న వా వటపత్రశోభా || 21 ||

భాసా న వ్యతిభిదురీభవంతి భృంగాః  
 హారస్థాదురసి హరిన్మణేశ్వతారేః |  
 ఆరూఢా వకుళమయీం స్రజం సుగంధిం  
 శబ్దేన శ్రవణసుఖేన యాంతి భేదం || 22 ||

దమవతః కురుతే మదనోద్ధతాన్  
 సుఘటయత్యబుధాన్ బుధనిష్ఠయా |  
 ప్రథితముద్రమనిద్రసరోరుహా-  
 ప్రణయి పాణితలం శరజిన్మునేః || 23 ||

నేహ సంసరణరోగసంహృతిః జాయతే శతభిషక్పిత్సయా |  
అంతరేణ శతవైరికంధరాలంబమానవకుశస్రజాం రజః || 24 ||

జన్మధ్వంసం దిశతి జనానాం వక్త్రం దీప్రోష్టపదమనోజ్ఞం |  
మందస్మేరం మధురకటాక్షం సుభూరేఖం సుభగకపోలం || 25 ||

లసతి హి భజతాం భద్రోత్తరపదకరణారూఢం |  
శరరిపుమకుటం భాసా పరిహృతదురితధ్వాంతం || 26 ||

అంతరేణ శతారాతిం కస్సంసారేవతీహా నః |  
తదహం హృదయే నిత్యం నిదధే తద్వపుశ్శ్రియం || 27 ||

వాచికీ వరివస్యా మే తారకామాలికాత్మికా |  
పరాంకుశపదాజ్ఞేన పరిష్కారవతీ భవేత్ || 28 ||

|| ఇతి నక్షత్రమాలికా సంపూర్ణా ||